

मुख्य समाचार :-

- प्रधानमंत्री नरेन्द्र मोदी ने कहा भारत तकनीकी रूप से दुनिया के सबसे अधिक समावेशी समाजों में से एक।
- मुख्यमंत्री डॉ. मोहन यादव ने कहा राज्य निवेश और औद्योगिक विकास का नया केंद्र बना
- कृषि मंत्री शिवराज सिंह चौहान ने दलहन उत्पादन में देश को आत्मनिर्भर बनाने पर दिया जोर।
- करवा चौथ पर्व आज परंपारिक उत्साह के साथ मनाया जा रहा है
- आईसीसी महिला एक दिवसीय विश्व कप में दक्षिण अफ्रीका ने भारत को 3 विकेट से हरा दिया।

पीएम- यूपीआई

प्रधानमंत्री नरेन्द्र मोदी ने कहा है कि प्रौद्योगिकी सिर्फ सुविधा का साधन नहीं है, बल्कि समानता का भी साधन है। प्रधानमंत्री ने कल मुम्बई में आयोजित ग्लोबल फिनटेक फेस्ट 2025 में कहा कि देश ने पिछले दशक में प्रौद्योगिकी का लोकतांत्रिकरण किया है और वर्तमान में यह सबसे अधिक तकनीकी रूप से समावेशी समाजों में से एक है। डिजिटल भुगतान अब प्रत्येक नागरिक के दैनिक जीवन का हिस्सा है। दुनिया भर में होने वाले डिजिटल लेनदेन का आधा हिस्सा भारत में होता है। श्री मोदी ने कहा कि भारत की यूपीआई, आधार-सक्षम भुगतान प्रणाली, भारत बिल भुगतान प्रणाली, भारत क्यूआर, डिजिलॉकर, डिजी यात्रा और जीईएम देश की डिजिटल अर्थव्यवस्था का आधार बन गए हैं।

मुख्यमंत्री निवेश

मुख्यमंत्री डॉ. मोहन यादव ने कल मुम्बई में आयोजित विशेष राजनयिक संवाद में राज्य को निवेश और औद्योगिक विकास का नया केंद्र बताते हुए कहा है कि “मध्यप्रदेश अवसरों का केन्द्र है। उन्होंने कहा कि यहाँ की उद्योग-अनुकूल नीतियाँ, उत्कृष्ट कनेक्टिविटी और समृद्ध संसाधन वैश्विक निवेशकों के लिए बेमिसाल संभावनाएँ प्रस्तुत करते हैं।” मुख्यमंत्री ने बताया कि प्रदेश ने हाल के वर्षों में बुनियादी ढांचे, ऊर्जा और औद्योगिक उत्पादन के क्षेत्र में उल्लेखनीय प्रगति की है। प्रदेश आज भारत का अग्रणी नवीकरणीय ऊर्जा केंद्र बन चुका है—रीवा सौर ऊर्जा परियोजना और ओंकारेश्वर जलविद्युत परियोजना इसकी मिसाल हैं।

मुख्यमंत्री ने बताया कि मध्यप्रदेश ने वर्ष 2025 को ‘उद्योग एवं रोजगार वर्ष’ घोषित किया है, जहाँ लक्ष्य केवल निवेश आकर्षित करना ही नहीं, बल्कि युवाओं के लिए नए रोजगार अवसर भी सृजित करना है। संवाद के दौरान विभिन्न देशों के काउंसल जनरल्स ने निवेश, द्विपक्षीय व्यापार, टेक्नोलॉजी ट्रांसफर और सांस्कृतिक सहयोग जैसे विषयों पर चर्चा की और प्रदेश की संभावनाओं में गहरी रुचि व्यक्त की।

5जी तकनीक

केंद्रीय संचार मंत्री ज्योतिरादित्य सिंधिया ने कहा है कि केंद्र सरकार संचार क्षेत्र में बड़े बदलाव की दिशा में काम कर रही है। जल्द ही शासकीय उपक्रमों में फाइव जी तकनीक लागू की जाएगी।

उन्होंने बताया कि गत वर्ष प्रधानमंत्री नरेंद्र मोदी के नेतृत्व में देशभर के एयरपोर्ट्स के विकास कार्य किए जा रहे हैं, जिनमें जबलपुर के डुमना एयरपोर्ट का अपग्रेडेशन भी शामिल है। कफ सीरप मामले में श्री सिंधिया ने कहा है कि इस तरह की दुखद घटनाओं पर राजनीति नहीं होनी चाहिए, बल्कि दोषियों के खिलाफ सख्त कार्रवाई जरूरी है। श्री सिंधिया ने पीड़ित परिवारों के प्रति संवेदना व्यक्त करते हुए भरोसा दिलाया कि सरकार इस दुख की घड़ी में उनके साथ खड़ी है। मीडिया से चर्चा में श्री सिंधिया ने कहा कि छिंदवाड़ा में मासूमों की मौत की घटना बेहद दुर्भाग्यपूर्ण है और इससे पूरे प्रदेश को दुख हुआ है। उन्होंने कहा दोषियों को कड़ी से कड़ी सजा मिले।

धन धान्य कृषि योजना

कृषि एवं किसान कल्याण मंत्री शिवराज सिंह चौहान ने कहा है कि अब देश दलहन उत्पादन में भी आत्मनिर्भर बनेगा। नई दिल्ली में कल उन्होंने कहा कि देश में दलहन की खेती का उत्पादन बढ़ाया जाएगा। श्री चौहान ने कहा कि दलहन आत्मनिर्भरता मिशन का उद्देश्य किसानों की आय बढ़ाना और कृषि क्षेत्र को मजबूत बनाना है। प्रधानमंत्री नरेंद्र मोदी कल नई दिल्ली में प्रधानमंत्री धन धान्य कृषि योजना और दलहन आत्मनिर्भरता मिशन का शुभारंभ करेंगे। योजना का उद्देश्य उत्पादकता बढ़ाना, फसल विविधीकरण को बढ़ावा देना, सिंचाई और भंडारण में सुधार करना है।

मध्यप्रदेश ट्रेवल मार्ट 2025

मध्य प्रदेश को विश्वस्तरीय पर्यटन केंद्र के रूप में स्थापित करने के उद्देश्य से कल से 13 अक्टूबर तक कुशाभाऊ ठाकरे अंतर्राष्ट्रीय कन्वेंशन सेंटर, भोपाल में मध्यप्रदेश ट्रेवल मार्ट (MPTM) 2025 का आयोजन किया जाएगा। इस तीन दिवसीय आयोजन की जानकारी प्रदेश के पर्यटन मंत्री धर्मेन्द्र लोधी ने प्रेस कॉन्फ्रेंस में दी। उन्होंने बताया कि यह कार्यक्रम घरेलू और अंतर्राष्ट्रीय बायर्स, सेलर्स, ट्रेवल एजेंट्स, फिल्म प्रतिनिधियों और पर्यटन जगत के हितधारकों को एक मंच पर जोड़ेगा। मध्य प्रदेश टूरिज्म बोर्ड द्वारा आयोजित इस आयोजन में 27 देशों के 80 से अधिक विदेशी टूर ऑपरेटर, 150 घरेलू टूर ऑपरेटर, 355 सेलर्स और मीडिया प्रतिनिधि शामिल होंगे। कुल मिलाकर 700 से अधिक प्रतिभागी हिस्सा लेंगे। यह भारत का सबसे बड़ा राज्य-स्तरीय ट्रेवल मार्ट होगा, जो मध्य प्रदेश को “अतुल्य भारत का हृदय” के रूप में वैश्विक पर्यटन मानचित्र पर स्थापित करेगा।

करवा चौथ

आज करवा चौथ परंपारिक उत्साह के साथ मनाया जा रहा है। इस दौरान महिलाएं अपने पति की लंबी आयु को लेकर व्रत रखती हैं। जबलपुर जिले में पति की दीर्घायु और स्वास्थ्य की कामना के साथ महिलाओं द्वारा निर्जला व्रत रखकर करवाचौथ का पर्व मनाया जाएगा। करवा चौथ के पूजन के पहले मां नर्मदा की भव्य आरती की जाएगी, जिसमें हजारों महिलाएं शामिल होंगी। करवा चौथ पर चंद्रमा का पूजन तो होता है, साथ ही इस दिन चौथ माता का भी पूजन होता है। शिवपुरी में आज कई जगह पर महिलाएं सामूहिक रूप से इस करवा चौथ के कार्यक्रम में एकत्रित होंगी। करवा चौथ को लेकर बाजारों में काफी रौनक रही। बाजारों में सुबह से ही भीड़ देखी गई खासकर चूड़ी, साड़ी, मेहंदी और श्रृंगार की दुकानों पर महिलाओं की भारी भीड़ देखी गई। नर्मदापुरम में महिलाओं ने साज-सज्जा का सामान, सिन्दूर, चुनरी, करवा, छलनी, पूजा थाल, मिठाइयां, चूड़ियां और साड़ियां खरीदीं। वहीं कॉस्मेटिक, साड़ियों के शोरूम तथा ज्वेलरी की दुकानों पर भी दिनभर भीड़ बनी रही।

न्यायालय निर्देश

मध्य प्रदेश उच्च न्यायालय ने यूनियन कार्बाइड के जहरीले कचरे को नष्ट करने से निकली राख की विशेषज्ञों द्वारा की गई जांच की रिपोर्ट पेश करने के निर्देश राज्य शासन को दिए हैं। न्यायालय ने सरकार को यह भी कहा है कि राख को नष्ट करने के लिए अन्य कोई ऐसा सुरक्षित स्थान भी तलाशें जहां रहवास नहीं हो। कोर्ट ने अगली सुनवाई तक सरकार को इस संबंध में भी अपना पक्ष रखने कहा है। मामले की अगली सुनवाई 20 नवंबर को होगी। वर्ष 2004 में आलोक प्रताप सिंह ने यूनियन कार्बाइड के जहरीले कचरे को नष्ट करने की मांग करते हुए उच्च न्यायालय में जनहित याचिका दायर की थी। जनहित याचिकाकर्ता की मृत्यु के बाद हाई कोर्ट मामले की सुनवाई संज्ञान याचिका के रूप में कर रही थी।

महिला क्रिकेट

आईसीसी महिला एकदिवसीय विश्व कप में कल रात एक रोमांचक मुकाबले में दक्षिण अफ्रीका ने भारत को 3 विकेट से हरा दिया। विशाखापत्तनम में जीत के लिए 252 रनों के लक्ष्य का पीछा करते हुए, दक्षिण अफ्रीका ने 3 विकेट शेष रहते लक्ष्य हासिल कर लिया। नादिन डी क्लार्क को प्लेयर ऑफ द मैच चुना गया।

पहले बल्लेबाजी करते हुए भारतीय टीम 251 रन बनाकर ऑलआउट हो गई। दक्षिण अफ्रीका के लिए नादिन डी क्लार्क ने 54 गेंदों में 84 रन की पारी खेली, जबकि भारत के लिए ऋचा घोष ने 77 गेंदों में 94 रनों की शानदार पारी खेली। दक्षिण अफ्रीकी गेंदबाज क्लो ट्रायोन ने 3 विकेट लिए। भारत के लिए क्रांति गौड़ और स्नेह राणा ने 2-2 विकेट लिए।

समाचार संक्षेप

- राष्ट्रीय पल्स पोलियो अभियान 12 अक्टूबर को भोपाल जिले में आयोजित किया जाएगा, अभियान की तैयारियों को लेकर कलेक्टर कौशलेन्द्र विक्रम सिंह ने सभी विभागों को शत-प्रतिशत टीकाकरण सुनिश्चित करने के निर्देश दिए।
- खण्डवा में पल्स पोलियो अभियान के तहत कल सुबह नर्सिंग छात्र छात्राओं, स्वास्थ्य कार्यकर्ताओं, आशा कार्यकर्ताओं तथा विभागीय अधिकारी कर्मचारियों की जन जागरूकता रैली निकाली जायेगी।
- अगरमालवा में कल तम्बाकू मुक्त युवा अभियान 3.0 का जिला अस्पताल से शुभारम्भ किया गया।
- नर्मदापुरम जिले में 2 से 9 अक्टूबर तक संचालित दुग्ध समृद्धि संपर्क अभियान का पहला चरण सफलतापूर्वक सम्पन्न हुआ।
- झाबुआ जिले में सोयाबीन भावांतर भुगतान योजना अब तक 1 हजार 991 किसानों का पंजीयन किया गया है।
- डिंडौरी में सांसद फगन सिंह कुलस्ते ने कल विकासखंड समनापुर के ग्राम मानिकपुर, साल्हेघोरी और समनापुर के कार्यक्रमों में भाग लिया।
